

ശ്രദ്ധക്ഷണിക്കൽ

(1) തുടർ വിദ്യാഭ്യാസ പദ്ധതി നേരിടുന്ന പ്രതിസന്ധി

ശ്രീ. കെ. ഡി. പ്രസേനൻ: സർ, കേരളത്തിലെ സാക്ഷരതാ പ്രേരകന്മാരുടെ ജീവനും ജീവിതവും സംരക്ഷിക്കണമെന്ന് ആവശ്യപ്പെട്ടുകൊണ്ടാണ് ഞാൻ ശ്രദ്ധക്ഷണിക്കൽ അവതരിപ്പിക്കുന്നത്.

1998-ൽ കേന്ദ്ര സഹായത്തോടെ ആരംഭിച്ച തുടർ വിദ്യാഭ്യാസ പദ്ധതി ഇന്ന് കടുത്ത പ്രതിസന്ധി നേരിടുകയാണ്. ഈ പരിപാടിയുടെ ശരിയായ കാഴ്ചപ്പാടിനെ മുഖവിലയ്ക്ക് എടുക്കാതെ കേന്ദ്ര സർക്കാർ 2009-ൽ ഏകപക്ഷമായി പദ്ധതിയിൽനിന്ന് പിന്നോട്ട് പോയതാണ് ഈ പ്രതിസന്ധിയുടെ അടിസ്ഥാന കാരണം. കേന്ദ്രസഹായം നിന്നുപോയിട്ടും ഈ പദ്ധതിയെ അനാഥമാക്കാതെ അന്നത്തെ എൽ.ഡി.എഫ്. സർക്കാർ മുന്നോട്ട് കൊണ്ടുപോകുകയാണ് ചെയ്തത്. എന്നാൽ പിന്നീട് അധികാരത്തിൽ വന്ന യു.ഡി.എഫ്. സർക്കാർ തുടർ സാക്ഷരതാ പദ്ധതിയെ തങ്ങളുടെ ഇഷ്ടക്കാരുടെ മേച്ചിൽപ്പുറമാക്കുകയും പാവപ്പെട്ട സാക്ഷരതാ പ്രേരകന്മാരുടെ അദ്ധ്വാനത്തിലൂടെ സമാഹരിച്ച സമ്പത്ത് കൊള്ളയടിക്കുകയാണ് ചെയ്തത്. കടുത്ത പ്രതിസന്ധി നേരിട്ട യു.ഡി.എഫ്.

ഭരണകാലത്ത് പ്രേരക്മാരിൽ നല്ലൊരു ശതമാനം പേരും ഉപജീവനത്തിനായി മറ്റ് തൊഴിലുകൾ സ്വീകരിച്ച് കളം വിട്ടുപോകുന്നൊരു സ്ഥിതിയുണ്ടായി. തദ്ദേശഭരണ സ്ഥാപനങ്ങളുടെ എല്ലാ ജനകീയ പദ്ധതികളുടെയും പ്രചാരകരും സംഘാടകരുമായിരുന്ന പ്രേരക്മാരുടെ കൊഴിഞ്ഞുപോക്ക് പല പഞ്ചായത്തുകളിലെയും സാമൂഹിക സേവന പ്രവർത്തനങ്ങളെ സാരമായി ബാധിക്കുന്ന സ്ഥിതിയും ഇതിലൂടെ ഉടലെടുത്തു. കഴിഞ്ഞ എൽ.ഡി.എഫ്. സർക്കാരിന്റെ കാലത്താണ് തുടർ സാക്ഷരതാ പ്രവർത്തനത്തിന് അക്ഷരാർത്ഥത്തിൽ പുനർജീവനമുണ്ടായത്. ഒന്നാം പിണറായി സർക്കാരിന്റെ അഞ്ച് വർഷക്കാലത്തിനിടയിൽ എസ്.സി., എസ്.ടി.ജനവിഭാഗങ്ങൾ, മത്സ്യത്തൊഴിലാളികൾ തുടങ്ങി പാർശ്വവത്കൃത സമൂഹത്തിലെ 1,08,057 നിരക്ഷരരെ സാക്ഷരരാക്കി മാറ്റി. തുല്യതാ വിദ്യാഭ്യാസ പദ്ധതിയിലൂടെ നാലാം തരം മുതൽ പ്ലസ് ടു വരെയുള്ള 2,05,204 പഠിതാക്കളെയും ഉപരിപഠനത്തിന് അർഹരാക്കിയത് കഴിഞ്ഞ എൽ.ഡി.എഫ്. സർക്കാരിന്റെ കാലത്താണ്. ഇതുകൂടാതെ ഭരണഘടന സാക്ഷരത, ലിംഗ സമത്വ സാക്ഷരത, പരിസ്ഥിതി സാക്ഷരത തുടങ്ങി നിരവധി സാമൂഹിക പ്രതിബദ്ധത നിറഞ്ഞ പ്രവർത്തകൾ ഏറ്റെടുത്ത്

വിജയിപ്പിച്ചത് സാക്ഷരതാ പ്രേരകമാരാണ്. ഇതിനെല്ലാം നേതൃത്വം കൊടുത്ത 1700-ൽ അധികം വരുന്ന പ്രേരകന്മാരുടെ സേവനം തിരിച്ചറിഞ്ഞ കഴിഞ്ഞ സർക്കാർ അവരുടെ വേതനം വർദ്ധിപ്പിക്കുന്നതിനും അവരെ മാതൃസ്ഥാപനമായ തദ്ദേശഭരണ സ്ഥാപനങ്ങളിലേയ്ക്ക് പുനർവിന്യസിക്കുന്നതിനും തീരുമാനിച്ചു. എന്നാൽ 'ദൈവം വരും നൽകിയാലും ചിലർ അത് തടയാൻ ശ്രമിക്കും' എന്നു പറയുന്നതുപോലെ കേരളത്തിലെ സാക്ഷരതാ പ്രവർത്തകരോട് പകതീർക്കാൻ ശ്രമിച്ചവർ ബന്ധപ്പെട്ട ഫയലുകൾ പരമാവധി വൈകിപ്പിക്കുന്നതിനാണ് ശ്രമിച്ചത്. തങ്ങളുടെ അടിമകളായി പ്രേരകന്മാർ എക്കാലത്തും ഉണ്ടാകണമെന്ന് ആഗ്രഹിക്കുന്നവരും നിരവധി അശാസ്ത്രീയ നിബന്ധനകൊണ്ടുവന്ന് പ്രേരകന്മാരുടെ ഓണറേറിയം തടയാൻ നിരന്തരമായി ശ്രമിച്ചവരുമെല്ലാം ഇതിന് നേതൃത്വം കൊടുത്തു. ഇതിനെ തടയാൻ എൽ.ഡി.എഫ്. തിരിച്ചുവരില്ലെന്ന് കരുതിയവരായിരുന്നു അവരെന്ന് ഞാൻ കരുതുന്നു. അതുകൊണ്ടാണ് നിയമസഭ തെരഞ്ഞെടുപ്പ് കഴിഞ്ഞിട്ടും ഫയൽ ചലിപ്പിക്കാതെ തെരഞ്ഞെടുപ്പ് റിസൾട്ട് വന്നതിനുശേഷം മാത്രമാണ് ഈ ഫയലിന്റെ കെട്ടഴിച്ച് വിട്ടത്. അതിന്റെ ഭാഗമായി സമയബന്ധിതമായി

പുനർവിന്യാസം നടപ്പാക്കാൻ സർക്കാരിന് കഴിയാതെ പോയി. ഒരു നയാപൈസ പോലും ഓണറേറിയം ലഭിക്കാത്ത സാഹചര്യമാണ് നിലവിലുള്ളത്. ഇരുപത്തിരണ്ട് വർഷത്തിലധികമായി നാടിനെ സേവിക്കുന്ന ഇവരിൽ പലരും ആത്മഹത്യയുടെ വക്കിലാണ്. അതുകൊണ്ട് എത്രയും പെട്ടെന്ന് മുൻ എൽ.ഡി.എഫ്. സർക്കാരിന്റെ തീരുമാനം നടപ്പിലാക്കി പ്രേരക്മാരുടെ പുനർവിന്യാസവും വർദ്ധനവോടെയുള്ള ശമ്പളവും അനുവദിക്കണമെന്ന് ഈ ശ്രദ്ധക്ഷണിക്കലിലൂടെ ഞാൻ ആവശ്യപ്പെടുകയാണ്. അതോടൊപ്പം ഇതിലെ ജീവനക്കാരെ സ്ഥിരപ്പെടുത്താനുള്ള നടപടികളും സ്വീകരിക്കണമെന്ന് അഭ്യർത്ഥിക്കുന്നു.

പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി): സർ, 1997-ൽ ട്രാവൻകൂർ കൊച്ചിൻ ലിറ്റററി ആൻഡ് സയന്റിഫിക് ചാരിറ്റബിൾ സൊസൈറ്റി രജിസ്ട്രേഷൻ ആക്ട് പ്രകാരം രൂപീകൃതമായ ഒരു സൊസൈറ്റിയാണ് കേരള സംസ്ഥാന സാക്ഷരതാ മിഷൻ അതോറിറ്റി. കേരളത്തിലെ നിരക്ഷരത നിർമ്മാർജ്ജനം ചെയ്യുകയെന്ന ലക്ഷ്യത്തോടെയാണ് സാക്ഷരതാ പ്രസ്ഥാനം കേരളത്തിൽ

രൂപീകൃതമായത്. സാക്ഷരതയ്ക്ക് അപ്പുറം തുടർ വിദ്യാഭ്യാസം നൽകുകയെന്ന ലക്ഷ്യത്തോടുകൂടിയാണ് ഇപ്പോൾ സാക്ഷരതാ മിഷൻ പ്രവർത്തിച്ചുവരുന്നത്. സാക്ഷരതാ പ്രവർത്തനം കേരളത്തിൽ ആരംഭിക്കുമ്പോൾ കേന്ദ്ര സർക്കാരിൽ നിന്നുള്ള ധനസഹായം ലഭ്യമായിരുന്നു. 2009 മാർച്ച് മാസം വരെ ഈ ധനസഹായം സാക്ഷരതാ മിഷന് കേന്ദ്ര സർക്കാർ അനുവദിക്കുകയുണ്ടായി. 2009-ൽ ഏപ്രിൽ മാസം മുതൽ, നടപ്പിലാക്കി വന്നിരുന്ന കേന്ദ്ര സാക്ഷരതാ പദ്ധതികൾ കേന്ദ്ര സർക്കാർ നിർത്തലാക്കിയ സാഹചര്യത്തിൽ കേരളത്തിൽ ഈ പ്രസ്ഥാനത്തിന്റെ ആവശ്യകത മുന്നിൽ കണ്ടുകൊണ്ട് 2009-ൽ സാക്ഷരതാ പ്രസ്ഥാനത്തെ നിലനിർത്തുകയും സാക്ഷരതാ തുടർ വിദ്യാഭ്യാസ പ്രവർത്തനം മുന്നോട്ടുകൊണ്ടുപോകുന്നതിനുള്ള ധനസഹായം ബഡ്ജറ്റ് വിഹിതമായി അനുവദിച്ചുവരികയുമാണ് ചെയ്തുവരുന്നത്. കേരളത്തിലെ സാക്ഷരതാ തുടർ വിദ്യാഭ്യാസങ്ങൾക്ക് വർത്തമാനകാല സാമൂഹിക യാഥാർത്ഥ്യങ്ങളെ ഉൾക്കൊണ്ടുകൊണ്ടുള്ള പുതിയ ദിശാബോധവും പുത്തൻ ഉണർവും ഉണ്ടായ കാലഘട്ടമാണ് കഴിഞ്ഞ അഞ്ചുവർഷം (2016-2021). സാക്ഷരതാ പ്രസ്ഥാനത്തിന്റെ ജനകീയ സ്വാഭാവും വീണ്ടെടുക്കുവാൻ ഈ

കാലഘട്ടത്തിന് കഴിഞ്ഞിട്ടുണ്ട്. 1991-ലെ സമ്പൂർണ്ണ സാക്ഷരതാ യജ്ഞത്തിന്റെ മാതൃകയിലുള്ള ഒട്ടേറെ പ്രവർത്തനങ്ങളും പദ്ധതികളുമാണ് ഇക്കാലയളവിൽ സാക്ഷരതാ മിഷൻ നടപ്പിലാക്കിയത്. ഇത്തരം പ്രവർത്തനങ്ങൾ ദേശീയ അന്തർ ദേശീയ തലങ്ങളിൽ ശ്രദ്ധിക്കപ്പെട്ടത് കേരളത്തിനും സംസ്ഥാന സർക്കാരിനും അഭിമാനകരമായ നേട്ടം കൂടിയാണ്.

2021 ജനുവരി മാസത്തിലെ ബഡ്ജറ്റ് പ്രഖ്യാപനത്തെ തുടർന്ന് സാക്ഷരതാ മിഷനിലെ പ്രേരക്മാരെ തദ്ദേശഭരണ സ്ഥാപനങ്ങളിലേയ്ക്ക് പുനർവിന്യസിക്കാനുള്ള നടപടികൾ നടന്നുവരികയാണ്. അതിനായി പ്രേരക്മാരുടെ പേരുവിവരങ്ങൾ, ജോലി സംബന്ധിച്ച വ്യവസ്ഥകൾ, വേതനം, വേതനം സംബന്ധിച്ച വ്യവസ്ഥകൾ തുടങ്ങിയ വിവരങ്ങൾ സാക്ഷരതാ മിഷൻ ഡയറക്ടർ നൽകിയിട്ടുണ്ട്. പ്രേരക്മാരുടെ പുനർവിന്യാസം സംബന്ധിച്ച് ചർച്ചചെയ്യാൻ വിവിധ വകുപ്പുകളുമായി തദ്ദേശഭരണ വകുപ്പ് അഡീഷണൽ ചീഫ് സെക്രട്ടറി 14-07-2021-ൽ യോഗം ചേരുകയുണ്ടായി. പ്രസ്തുത യോഗ തീരുമാനത്തിൽ പുനർവിന്യാസം സംബന്ധിച്ച അന്തിമ തീരുമാനം സർക്കാർ കൈക്കൊള്ളുന്നതാണെന്നും ഇപ്രകാരം ഒരു തീരുമാനം എടുക്കുന്നതുവരെ പ്രേരക്മാരുടെ 2021 ഏപ്രിൽ

മാസം മുതലുള്ള ഓണറേറിയം നിലവിലുള്ള രീതിയിൽ മിഷന്റെ 2021 പ്ലാൻ ഫണ്ടിൽനിന്ന് വഹിക്കേണ്ടതാണെന്ന് നിർദ്ദേശിക്കുകയുണ്ടായി. 2021 ജനുവരി മാസത്തിലെ ബഡ്ജറ്റ് പ്രഖ്യാപനത്തെ തുടർന്ന് 2021 ഏപ്രിൽ മാസം മുതലുള്ള സാമ്പത്തിക വർഷത്തിൽ പ്ലാൻഫണ്ട് മുഖേന ലഭ്യമാകുന്ന തുകയിൽ പ്രേരക് ഓണറേറിയത്തിനുള്ള തുക സാക്ഷരതാ മിഷൻ വകയിരുത്തിയിരുന്നില്ല. എന്നാൽ മേൽ തീരുമാനത്തെ തുടർന്ന് വിവിധ പ്രോജക്ടുകൾക്കായി വകയിരുത്തിയ തുകയിൽനിന്ന് പ്രേരക്മാരുടെ 2021 ഏപ്രിൽ മാസം മുതലുള്ള ഓണറേറിയം സർക്കാരിൽനിന്ന് ഫണ്ട് ലഭ്യമാകുന്ന മുറയ്ക്ക് സാക്ഷരതാ മിഷൻ വിതരണം ചെയ്തുവരുന്നു. സംസ്ഥാന/ജില്ലാ ആഫീസുകളിലായി പത്തുവർഷം മുതൽ ഇരുപത്തിരണ്ട് വർഷത്തിലധികമായി സേവനമനുഷ്ഠിച്ചിരുന്ന ജീവനക്കാർ സാക്ഷരതാ മിഷനിൽ പ്രവർത്തിച്ചുവരികയുമാണ്. പത്തുവർഷത്തിൽ അധികമായി സേവനമനുഷ്ഠിച്ച് വരുന്ന ജീവനക്കാരെ സ്ഥിരപ്പെടുത്തണമെന്ന ഇവരുടെ ആവശ്യം പൊതുവിദ്യാഭ്യാസ വകുപ്പുമന്ത്രി ചെർമ്മാനായ ഭരണസമിതിയായ എക്സിക്യൂട്ടീവ് കമ്മിറ്റിയുടെ ശുപാർശയുടെ അടിസ്ഥാനത്തിൽ 05-02-2021 ലെ 59/2021 ഉത്തരവ് പ്രകാരം സാക്ഷരതാ മിഷൻ പത്ത്

വർഷത്തിലധികം സേവനമനുഷ്ഠിച്ച 74 ജീവനക്കാരെ സ്ഥിരപ്പെടുത്താൻ സർക്കാർ ഉത്തരവുണ്ടായി. എന്നാൽ പ്രസ്തുത ഉത്തരവ് ബഹുമാനപ്പെട്ട ഹൈക്കോടതി സ്റ്റേ ചെയ്തിരിക്കുകയാണ്.

ശ്രീ. കെ. ഡി. പ്രസേനൻ: വളരെ സാമ്പത്തികമായി ദുർബലവും നേരിടുന്ന കുടുംബാംഗങ്ങളാണ് പ്രേരകന്മാർ. അവരിൽ തൊണ്ണൂറ് ശതമാനവും സ്ത്രീകളാണ്. ബിരുദവും ബിരുദാനന്തര വിദ്യാഭ്യാസവുമെല്ലാം പൂർത്തീകരിച്ച അവർക്ക് ഇനി മറ്റൊരു ജോലി തേടി പോകാനും കഴിയാത്ത പ്രായപരിധി പിന്നിട്ടിരിക്കുകയാണ്. അതുകൊണ്ട് അവരുടെ മാതൃസ്ഥാപനമായ തദ്ദേശഭരണ സ്ഥാപനങ്ങളുടെ പുനരധിവാസം എത്രയും വേഗം ഈ വർഷംതന്നെ നടപ്പിലാക്കാൻ കഴിയുമോയെന്നതാണ് എന്റെ ചോദ്യം?

ശ്രീ. വി. ശിവൻകുട്ടി: സർ, അങ്ങ് ഇവിടെ സൂചിപ്പിച്ചതുപോലെ ലോകത്താകെ ശ്രദ്ധിക്കപ്പെടുന്ന സാക്ഷരതാ പ്രസ്ഥാനം തദ്ദേശഭരണ സ്ഥാപനങ്ങളുടെ നേതൃത്വത്തിലുള്ള ജനകീയ സമിതികളുടെ നേതൃത്വത്തിലാണ് കേരളത്തിൽ ഏറ്റവും ഫലപ്രദമായി നടത്തുന്നതിന് സാധിച്ചിട്ടുള്ളത്. ജില്ലാഭരണകൂടവും വിദ്യാഭ്യാസ രംഗത്ത് താല്പര്യമുള്ള മുഴുവൻ ആളുകളും അക്കാര്യത്തിൽ സഹകരിക്കുകയുണ്ടായി. സാക്ഷരതാ

പ്രസ്ഥാനം നടന്ന അവസരത്തിൽ ഞാൻ ഉള്ളൂർ പഞ്ചായത്തിന്റെ പ്രസിഡന്റായിരുന്നു. നാട്ടിലുള്ള എല്ലാവരും ഒറ്റക്കെട്ടായി നിന്നുകൊണ്ടാണ് ഈ കാര്യത്തിൽ പങ്കെടുത്തിട്ടുള്ളത്. നേരത്തെ സൂചിപ്പിച്ചതുപോലെ, ഇനി അവശേഷിക്കുന്ന സാക്ഷരതാ പ്രവർത്തനവും തുടർവിദ്യാഭ്യാസവും (ഇത് രണ്ടും) സംഘടിപ്പിക്കുന്നതിനുവേണ്ടി തദ്ദേശഭരണ സ്ഥാപനങ്ങളെ ഇതിലേക്ക് മാറ്റുന്നതിനെ സംബന്ധിച്ചാണ് ഗവൺമെന്റ് വളരെ ഗൗരവത്തോടുകൂടി ആലോചിച്ചുകൊണ്ടിരിക്കുന്നത്. തദ്ദേശഭരണ സ്ഥാപനങ്ങളാകുമ്പോൾ ജനകീയാസൂത്രണത്തിന്റെ ഭാഗമായി അധികാരവികേന്ദ്രീകരണത്തിന്റെ ഭാഗമായി നന്നായിരുന്ന സംഘടിപ്പിക്കുന്നതിനുവേണ്ടി കഴിയും. വാർഡ് അടിസ്ഥാനത്തിൽ വാർഡ് കമ്മിറ്റികളുണ്ട്. നിലവിൽ എല്ലാ വാർഡുകളിലും വാർഡ് കമ്മിറ്റികളുണ്ട്. ആ വാർഡ് കമ്മിറ്റികളുടെ നേതൃത്വത്തിലുള്ള വോളന്റിയേഴ്സിനെ നമുക്ക് തയ്യാറാക്കാൻ കഴിയും. ഇത് തദ്ദേശഭരണ സ്ഥാപനങ്ങളിലേക്ക് മാറ്റുന്നതിനെ സംബന്ധിച്ചുള്ള ആശയം വളരെ ഗൗരവത്തോടുകൂടി ഗവൺമെന്റിന്റെ പരിഗണനയിലാണ്.

(2) പറമ്പിക്കുളം-ആളിയാർ കരാർ പുതുക്കുന്നത് സംബന്ധിച്ച്

ശ്രീ. സനീഷ്കുമാർ ജോസഫ്: സർ, കാലാവധി കഴിഞ്ഞ

പറമ്പിക്കുളം-ആളിയാർ നദീജല കരാർ കേരളത്തിന്റെ പ്രളയ

സാഹചര്യത്തിനനുസരിച്ച് മാറ്റം വരുത്തണമെന്നാണ്

ശ്രദ്ധക്ഷണിക്കലിലൂടെ ആവശ്യപ്പെടുന്നത്. ചാലക്കുടി പുഴയുടെ തീരത്തെ

ജനങ്ങൾ പ്രളയ ഭീതിയിലാണ്. 2018-ലെ പ്രളയത്തിൽ ചാലക്കുടി പുഴയുടെ

തീരത്തുള്ള ആയിരക്കണക്കിന് ആളുകൾക്ക് കോടിക്കണക്കിന് രൂപയുടെ

നാശനഷ്ടമാണുണ്ടായത്. ചാലക്കുടി പുഴയിലുള്ള ആറ് ഡാമുകളും ഒന്നിച്ച്

ഇറന്നുവിട്ടുകൊണ്ടാണ് നാശനഷ്ടമുണ്ടായത്. 2018-ൽ ബലക്ഷയം

സംഭവിച്ച പെരിങ്ങൽക്കുത്ത് ഡാം ഇപ്പോഴും ബലപ്പെടുത്തിയിട്ടില്ല.

ചാലക്കുടി പുഴയിലുള്ള പറമ്പിക്കുളം, ഷോളയാർ, അപ്പർ ഷോളയാർ,

പെരുവാരിപള്ളം, തുണക്കടവ്, പെരിങ്ങൽക്കുത്ത് എന്നീ ആറ് ഡാമുകളിൽ

നാല് ഡാമുകളും തമിഴ്നാടിന്റെ നിയന്ത്രണത്തിലാണ്. അഞ്ച് ഡാമുകളും

നിറത്തിരിക്കുന്ന അവസ്ഥയാണ്. ഒരു മഴ പെയ്താൽ ഡാമുകൾ

ഇറന്നുവിടേണ്ടിവരുന്ന അവസ്ഥയാണുള്ളത്. ഈ വർഷം മൂന്നുതവണയാണ്

മുന്നറിയിപ്പില്ലാതെ പറമ്പിക്കുളം ഡാം ഇറന്നുവിട്ടത്. ഒക്ടോബർ 12-ന്

പുലർച്ചെ ചാലക്കുടി പുഴയിൽ ആറ് മീറ്ററിലധികം ജലനിരപ്പ് ഉയരുന്ന സാഹചര്യമുണ്ടായിരുന്നു. പറമ്പിക്കുളത്തുനിന്ന് മുന്നറിയിപ്പില്ലാതെ വലിയ തോതിൽ വെള്ളം തുറന്നുവിട്ടതാണ് ജലനിരപ്പ് ഉയർന്നതിന് കാരണം. ദുരന്തനിവാരണ അതോറിറ്റിപ്പോലും ഡാമം തുറന്നുവിടുന്ന കാര്യം മുൻകൂട്ടി അറിഞ്ഞില്ല. ഈ വർഷം മൂന്നുതവണയാണ് ചാലക്കുടി പുഴയുടെ തീരത്തുള്ളവരെ ദുരിതാശ്വാസ ക്യാമ്പുകളിലേയ്ക്ക് മാറ്റി പാർപ്പിച്ചത്. പറമ്പിക്കുളം-ആളിയാർ അന്തർസംസ്ഥാന നദീജല കരാർകൊണ്ട് തമിഴ്നാടിന് കോടികളുടെ ലാഭവും കേരളത്തിന് പ്രളയവുമെന്നതാണ് അവസ്ഥ. ഈ കരാറിലെ വ്യവസ്ഥകളൊന്നും തമിഴ്നാട് പാലിക്കുന്നില്ല. 1993 മാർച്ച് 31-ന് ഇന്നത്തെ വൈദ്യുതി വകുപ്പുമന്ത്രി ശ്രീ. കെ. കൃഷ്ണൻകുട്ടി സഭയിൽ അവതരിപ്പിച്ച പ്രമേയത്തിന്റെ അടിസ്ഥാനത്തിൽ അന്നത്തെ ജലസേചന വകുപ്പുമന്ത്രി ടി. എം. ജേക്കബ് അദ്ധ്യക്ഷനായുള്ള നിയമസഭാ സമിതിയുടെ റിപ്പോർട്ടാണ് ഇത് (സഭ മുമ്പാകെ പ്രസ്തുത റിപ്പോർട്ട് ഉയർത്തി കാണിച്ചു). ഈ റിപ്പോർട്ടിൽ 29 നിർദ്ദേശങ്ങളും ശിപാർശകളും സമർപ്പിച്ചിട്ടുണ്ട്. നാളിതുവരെ ഒരു ശിപാർശപോലും പ്രാവർത്തികമാക്കിയിട്ടില്ല. പറമ്പിക്കുളം-ആളിയാർ കരാറിന്റെ

നിയമസാധ്യതയെക്കുറിച്ച് ഈ സമിതിക്ക് സംശയമുണ്ടെന്നാണ് റിപ്പോർട്ടിൽ പറയുന്നത്. മുൻകാല പ്രാബല്യത്തോടെ കരാർ ഉണ്ടാക്കിയെന്നും മാത്രമല്ല കരാറിന് കാലപരിധിയും നിശ്ചയിച്ചിട്ടില്ല. ആയതിനാൽ സർക്കാർ നിയമവിദഗ്ദ്ധരുടെ ഉപദേശം തേടണം. കൂടാതെ ഈ കരാർ പുനരവലോകനം ചെയ്യുന്നതിനുള്ള ചർച്ചകൾ അനന്തമായി നീണ്ടുപോകുന്നത് തടയുന്നതിനായി സർക്കാർ പ്രത്യേകമായി ശ്രദ്ധനൽകണമെന്ന് ഈ റിപ്പോർട്ടിൽ നിർദ്ദേശിച്ചിട്ടുണ്ട്. പറമ്പിക്കുളം ആളിയാർ കരാർ പ്രകാരം തമിഴ്നാട് ഷോളയാറിൽനിന്നും കേരളഷോളയാറിലേയ്ക്ക് ഒരു ജലവർഷത്തിൽ 12.3 ടി.എം.സി. ജലവും ചിറ്റൂർ പുഴയിൽ 7.2 ടി.എം.സി. ജലവുമാണ് ലഭിക്കേണ്ടത്. കൂടാതെ പറമ്പിക്കുളം ഗ്രൂപ്പ് ഡാമുകളിൽനിന്ന് 2.5 ടി.എം.സി. ജലവും ലഭിക്കുന്നതിന് കേരളത്തിന് അർഹതയുണ്ട്. ഇതൊരിക്കലും ലഭിച്ചില്ലായെന്നതാണ് വസ്തുത.

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ്.....

ശ്രീ. സനീഷ്കുമാർ ജോസഫ്: സർ, അതുപോലെതന്നെ

ഷോളയാറിലേയും ചിറ്റൂർ പുഴയിലേയും കരാർ വ്യവസ്ഥകൾ തമിഴ്നാട് നിരന്തരം ലംഘിക്കുന്നതിനാൽ വലിയ നഷ്ടമാണ് കേരളത്തിന്

സംഭവിച്ചുകൊണ്ടിരിക്കുന്നത്. കേരളഷോളയാറിൽനിന്നും പെരിങ്ങൽക്കുത്ത്

.....

മി. ഡെപ്യൂട്ടി സ്പീക്കർ: പ്ലീസ് പ്ലീസ്.....

ശ്രീ. സനീഷ്കുമാർ ജോസഫ്: സർ, വളരെ പ്രധാനപ്പെട്ട കാര്യമാണ് പറയുന്നത്. കേരള ഷോളയാറിൽ നിന്നും പെരിങ്ങൽക്കുത്ത് ഹൈഡ്രോ ഇലക്ട്രിക് പ്രോജക്റ്റിൽനിന്നും ലഭിക്കുന്ന വെള്ളം തുമ്പൂർമുഴി ... സംഭരിച്ച് ചാലക്കുടി റിവർ ഡൈവേർഷൻ സ്കീമിലെ ചാലക്കുടി, പുതുക്കാട്, കൊടുങ്ങല്ലൂർ, ഇരിങ്ങാലക്കുട, അങ്കമാലി എന്നീ നിയോജകമണ്ഡലങ്ങളിലെ പഞ്ചായത്തുകളിലും അങ്കമാലി, ചാലക്കുടി മുനിസിപ്പാലിറ്റി പ്രദേശങ്ങളിലും ജലവിതരണം നടത്തുന്നു.

മി. ഡെപ്യൂട്ടി സ്പീക്കർ: പ്ലീസ് ശ്രീ. സനീഷ്കുമാർ ജോസഫ്.....

ശ്രീ. സനീഷ്കുമാർ ജോസഫ്: സർ, ഒരുമിനിട്ട്..... കേരളത്തിന്റെ നിയന്ത്രണത്തിലുള്ള ലോവർ ഷോളയാർ ഡാമിൽ തമിഴ്നാടിന്റെ നിയന്ത്രണത്തിലുള്ള അപ്പർ ഷോളയാറിൽനിന്ന് വെള്ളം ഒഴുക്കി വർഷത്തിൽ ഫെബ്രുവരി 1-നും സെപ്റ്റംബർ 1-നും പൂർണ്ണ ജലനിരപ്പ് ഉറപ്പാക്കണമെന്ന് വ്യവസ്ഥയുണ്ട്. കേരളത്തിൽ കനത്ത മഴപെയ്യുന്ന

ആഗസ്റ്റ് മാസം കഴിഞ്ഞ് സെപ്റ്റംബർ 1-ന് തമിഴ്നാട് ഇതുപാലിക്കും.....

മി. ഡെപ്യൂട്ടി സ്പീക്കർ: പ്ലീസ് പ്ലീസ്.....

ശ്രീ. സനീഷ്കുമാർ ജോസഫ്: സർ, അതിനായി വെള്ളം

തടഞ്ഞുനിർത്തുകയും ചെയ്യും. കേരളത്തിന് ജലം ആവശ്യമുള്ള

ഫെബ്രുവരിയിൽ ഇതുപാലിക്കാറില്ല. തമിഴ്നാട് നടത്തിയ കരാർ വ്യവസ്ഥ

ലംഘനങ്ങൾ സർക്കാർതലത്തിലും ഉദ്യോഗസ്ഥതലത്തിലും

ശ്രദ്ധയിൽപ്പെടുത്തിയിട്ടും ദോഷകരമായ ഈ വ്യവസ്ഥകൾ മാറ്റാൻ

സാധിച്ചിട്ടില്ല. തുടരുന്ന കരാർ ലംഘനങ്ങൾ തടയാനാകുന്നില്ല. 63

വർഷം മുന്പേയുള്ള സ്ഥിതിവിവരക്കണക്കുകൾ വച്ചുണ്ടാക്കിയ കരാറിൽ

നിരവധി പാകപിഴകളാണുള്ളത്. കരാർ അനുസരിച്ച് ഓരോ മുപ്പത്

വർഷം കൂടുമ്പോഴും കരാറിലെ വ്യവസ്ഥകൾ പുനരവലോകനം

ചെയ്യണമെന്ന് വ്യവസ്ഥയുണ്ടെങ്കിലും രണ്ട് തവണ പുതുക്കേണ്ട കരാർ

കാലാവധി കഴിഞ്ഞിട്ടും പുതുക്കിയിട്ടില്ല.

മി. ഡെപ്യൂട്ടി സ്പീക്കർ: പ്ലീസ് അങ്ങ് പ്രസംഗം

അവസാനിപ്പിക്കൂ.....

ശ്രീ. സനീഷ്കുമാർ ജോസഫ്: സർ, കരാർ സമയബന്ധിതമായി പുതുക്കാത്തതുകൊണ്ട് കേരളത്തിന് വലിയ നഷ്ടവും തമിഴ്നാടിന് കോടികളുടെ ലാഭവുമാണ്. കേരളത്തിലെ പ്രളയ സാഹചര്യത്തിനുസരിച്ച് പഠനിക്കളം-ആളിയാർ പദ്ധതി കരാറിൽ മാറ്റം വരുത്തണം. 2018-ലെ പ്രളയത്തിൽ ബലക്ഷയം സംഭവിച്ച (മൈക്ക് ഓഫ്)

മി. ഡെപ്യൂട്ടി സ്പീക്കർ: അങ്ങ് ഇരിക്കൂ ബഹുമാനപ്പെട്ട മുഖ്യമന്ത്രി മറുപടി പറയട്ടെ.

മുഖ്യമന്ത്രി (ശ്രീ. പിണറായി വിജയൻ): സർ, ബഹുമാന്യനായ സനീഷ്കുമാർ ജോസഫ് നൽകിയ നോട്ടീസ് അനുസരിച്ചാണ് അദ്ദേഹം കാര്യങ്ങൾ സഭയിൽ അവതരിപ്പിച്ചത്. എന്നാൽ ഈ മറുപടി പറയുന്നതിനുമുമ്പ് ഞാൻ ലേശം അങ്കലാപ്പിലായിരുന്നു. കാരണം അജണ്ടയിൽ അച്ചടിച്ചവന്നത് 'സംസ്ഥാനത്തെ ഡാമുകളിലെ ജലം മൂന്നറിയിപ്പില്ലാതെ തുറന്നുവിടുന്ന സാഹചര്യം ഒഴിവാക്കേണ്ടതിന്റെ ആവശ്യകതയിലേയ്ക്ക് ശ്രീ. സനീഷ്കുമാർ ജോസഫ് മുഖ്യമന്ത്രിയുടെ ശ്രദ്ധക്ഷണിക്കുന്നതാണ് എന്നാണ്. എന്നാൽ എന്റെ കൈവശമുള്ള

മറുപടി അജണ്ടയിൽ വന്ന കാര്യത്തിന് യോജിച്ചതല്ല. അതിനാൽ ഞാൻ അങ്കലാപ്പിലായി. എന്താണ് ഇങ്ങനെ സംഭവിച്ചതെന്ന് ഓഫീസിൽ ചോദിച്ചപ്പോൾ നോട്ടീസ് അതുതന്നെയാണെന്ന് അവർ എനിക്ക് മറുപടി നൽകി. ശ്രീ. സനീഷ്കുമാർ ജോസഫ് കാര്യം അവതരിപ്പിച്ചപ്പോഴും നോട്ടീസ് അതുതന്നെയാണ്. ബഹുമാന്യനായ സ്പീക്കർ പരിശോധിക്കേണ്ട ഒരു കാര്യമാണിത്. എങ്ങനെയാണ് ഇങ്ങനെയൊരു അബദ്ധം സംഭവിച്ചതെന്ന്. ബഹുമാന്യനായ സനീഷ്കുമാർ ജോസഫ്, അദ്ദേഹം നൽകിയ നോട്ടീസ് അനുസരിച്ചതന്നെയാണ് കാര്യങ്ങൾ അവതരിപ്പിച്ചത്.

സംസ്ഥാനത്തിന്റെ താല്പര്യങ്ങൾ പൂർണ്ണമായും സംരക്ഷിച്ചുകൊണ്ട് തമിഴ്നാട്ടുമായി ചർച്ച നടത്തി പറമ്പിക്കുളം-ആളിയാർ കരാർ പുതുക്കുന്നതിനാണ് സർക്കാർ ശ്രമിക്കുന്നത്. 1988-ലാണ് പുനരവലോകന ചർച്ചകൾ ആരംഭിച്ചതെങ്കിലും അധിക ജലം പങ്കുവയ്ക്കുന്നതുൾപ്പെടെയുള്ള വിവിധ വിഷയങ്ങളിൽ പരസ്പരധാരണയാകാത്തതിനാൽ ഇക്കാര്യത്തിൽ അന്തിമ തീരുമാനമായിട്ടില്ല. അന്തർസംസ്ഥാന നദീജല കരാറുകൾ സംബന്ധിച്ച്

25-09-2019-ൽ തിരുവനന്തപുരത്ത് നടന്ന മുഖ്യമന്ത്രിതല യോഗത്തിൽ കരാർ പുതുക്കാൻ തമിഴ്നാട് സമ്മതമറിയിച്ചിരുന്നു. ഇതിനായി ഇരുസംസ്ഥാനങ്ങളിലേയും വകുപ്പുസെക്രട്ടറിമാരുടെ നേതൃത്വത്തിൽ സാങ്കേതികാംഗങ്ങൾ ഉൾപ്പെടെ അഞ്ച് അംഗങ്ങൾ വീതമുള്ള കമ്മിറ്റികൾ രൂപീകരിക്കുകയും ചെയ്തിട്ടുണ്ട്. ഇതുവരെ കമ്മിറ്റിയുടെ മൂന്ന് യോഗങ്ങൾ ചേർന്നിട്ടുണ്ട്. ഈ യോഗങ്ങളിൽ എടുത്ത തീരുമാനങ്ങളുടെ അടിസ്ഥാനത്തിൽ പറമ്പിക്കുളം-ആളിയാർ കരാർ പുനരവലോകനം ചെയ്യുന്നത് സംബന്ധിച്ച് ഒരു പ്രാരംഭ ചട്ടക്കൂടുണ്ടാക്കുന്നതിൽ തമിഴ്നാടുമായി സമവായത്തിലെത്താൻ സാധിച്ചിട്ടുണ്ട്. സംസ്ഥാനം ആവശ്യപ്പെട്ടതനുസരിച്ച് കരാർ പ്രകാരം ജലവിഭജനത്തിനും വിതരണത്തിനും അധികാരമുള്ള സംയുക്ത വാട്ടർ റെഗുലേറ്ററി ബോർഡിന്റെ യോഗങ്ങളുടെ എണ്ണം കൂട്ടാനും തമിഴ്നാട് സമ്മതിച്ചിട്ടുണ്ട്. പറമ്പിക്കുളം ഡാമിൽ അനുവദിക്കാവുന്ന പരമാവധി ജലനിരപ്പ് നിശ്ചയിക്കേണ്ടതിന്റെ ആവശ്യകത ബോർഡ് യോഗങ്ങളിൽ സംസ്ഥാനം ശക്തമായി ഉന്നയിക്കുന്നുണ്ട്. ദേശീയ ഹരിത ട്രൈബ്യൂണലിന്റെ നിർദ്ദേശപ്രകാരം പറമ്പിക്കുളം-ആളിയാർ കരാർ

ഉൾപ്പെടുന്ന എല്ലാ നദികളിലേയ്ക്കുള്ള വെള്ളത്തിന്റെ സ്വാഭാവിക ഒഴുക്ക് (e-flow) നിലനിർത്തണമെന്നും e-flow-യ്ക്കുള്ള വ്യവസ്ഥ പുതുക്കുന്ന കരാറിൽ ഉൾപ്പെടുത്തണമെന്നും സംസ്ഥാനം ആവശ്യപ്പെട്ടിട്ടുണ്ട്. 2018-ലെ പ്രളയത്തിനുശേഷം പെരിങ്ങൽക്കുത്ത് ഡാമിന്റെ സുരക്ഷ സംബന്ധിച്ച് പഠനം നടത്താൻ ഒരു വിദഗ്ദ്ധ സമിതി രൂപീകരിച്ചിരുന്നു. സമിതിയുടെ റിപ്പോർട്ടിന്റെയും Dam Safety Review Panel (DSRP) നടത്തിയ പഠനങ്ങളുടെയും അടിസ്ഥാനത്തിൽ ഡാം ബലപ്പെടുത്തുന്നതിനുള്ള പ്രവർത്തികൾ നബാർഡ് ചെയ്യുന്നതിന് നടപടികൾ പൂർത്തിയാക്കിയിട്ടുണ്ട്. പ്രവൃത്തികൾ പൂർത്തിയാകുന്നതോടുകൂടി ഇടമലയാറിലേയ്ക്ക് കൂടുതൽ ജലം തിരിച്ചുവിട്ട് ചാലക്കുടി പുഴയിലേയ്ക്കുള്ള ജലത്തിന്റെ അളവ് നിയന്ത്രിക്കാൻ കഴിയും. ഈ വർഷം പഠനങ്ങളും ഡാം തുറന്നതിനാൽ പെരിങ്ങൽക്കുത്ത് ഡാം തുറക്കേണ്ട സാഹചര്യമുണ്ടായി. ഇതേതുടർന്ന് ദുരന്തനിവാരണ അതോറിറ്റി സ്ഥിതിഗതികൾ നിരന്തരം വിലയിരുത്തുകയും ചാലക്കുടി പുഴയോട് ബന്ധപ്പെട്ട് കിടക്കുന്ന താഴ്ന്ന പ്രദേശങ്ങളിൽനിന്ന് ആളുകളെ മാറ്റി പാർപ്പിക്കുന്നതിന് നടപടി സ്വീകരിക്കുകയും ചെയ്തു.

സംസ്ഥാനത്തെ വിവിധ അണക്കെട്ടുകൾ തുറക്കുന്ന സാഹചര്യത്തിൽ പൊതുവായ നാശനഷ്ടങ്ങൾ കുറയ്ക്കുന്നതിനും ജീവനും സ്വത്തും സംരക്ഷിക്കുന്നതിനും സർക്കാർ സാധ്യമായ എല്ലാ നടപടികളും സ്വീകരിച്ചിട്ടുണ്ട്.

ശ്രീ. സനീഷ്കുമാർ ജോസഫ്: സർ, രണ്ടുതവണ പുതുക്കേണ്ട പഠനങ്ങളും-ആളിയാർ കരാർ കാലാവധി കഴിഞ്ഞിട്ടും പുതുക്കാത്ത കരാർ സമയബന്ധിതമായി പുതുക്കി ചാലക്കുടി പുഴയുടെ തീരത്തുള്ളവരുടെ ആശങ്ക പരിഹരിക്കുന്നതിനുള്ള നടപടി സ്വീകരിക്കുമോ?

ശ്രീ. പിണറായി വിജയൻ: സർ, തീർച്ചയായും അത് കേരളത്തിന്റെ പൊതുവായ ഒരു പ്രശ്നമാണ്. ആ നിലയിൽതന്നെയാണ് സർക്കാർ അത് കാണുന്നത്. ഗൗരവമായിതന്നെ ആ പ്രശ്നം പരിഹരിക്കുന്നതിനുള്ള ഇടപെടലാണ് സർക്കാർ നടത്തിക്കൊണ്ടിരിക്കുന്നത്.

മി. ഡെപ്യൂട്ടി സ്പീക്കർ: ശ്രദ്ധക്ഷണിക്കൽ വിഷയവുമായി ബന്ധപ്പെട്ട് ബഹുമാനപ്പെട്ട മുഖ്യമന്ത്രി സൂചിപ്പിച്ച വിഷയം ചെയർ പരിശോധിക്കുന്നതാണ്.

ബഹുമാനപ്പെട്ട അംഗങ്ങൾ ഒരുമിനിട്ടുകൊണ്ട് സബ്മിഷൻ

അവതരിപ്പിക്കണം. ബഹുമാനപ്പെട്ട മന്ത്രിമാർ ഉത്തരം ദീർഘമാണെങ്കിൽ

പ്രധാനപ്പെട്ട വിഷയങ്ങൾ പറഞ്ഞ് മേശപ്പുറത്തുവയ്ക്കണം. ബില്ലുമായി

ബന്ധപ്പെട്ട് 1500-ൽ അധികം ഭേദഗതികളുണ്ട്; സമയം ധാരാളം

വേണ്ടിവരും. അതുകൊണ്ട് എല്ലാവരും സമയ ക്ലിപ്ത പാലിക്കണം.